



Hugmóð at rokna við olju í summar

- Tað kann vera hugmóð at rokna við, at olja verður funnin í summar. Talan kann gerast um oljuleitingar heldur enn um oljuframleiðslu í

mong ár enn segði lögmaður m.a. í síni røðu á ólavsøku

LÖGMANSRØÐA
Jan Müller

Hvørt ár á ólavsøku heldur lögmaður eina røðu til alla tjóðina. Hon er ein gjøg-

numgongd av útviklinginum seinasta árið/árinu og ein meting av framtíðini. Ikki var so nógv nýtt í røðuni hesaferð, sum mest var ein uppreksan av gongdini hesi seinastu árinu samgongan hevur sitið.

Hann nevndi tó, at tað er nakað serligt at umøða oljumál júst á hesi ólavsøkuni. Vísti, á at fyrsti borurin varð settur í føroysku undirgrundina fyri umleið trimum vikum síðani. Og í hesi vikuni byrjaði tann næsta boringin. Gongur eftir ætlan skal triði brunnurin á føroyska landgrunninum borast í september.

Lögmaður vísti á tær nógvu og drúgvu fyrireikingarnar, sum eru gjørdar seinastu árinu. Lógir eru smíðaðar, ið seta neyvar karmar fyri virksemd, fyrisitingin er skipað, umhøvrisvissningar eru gjørdar og tilbúgvingarviðurskiftini eru fingin í rætt lag. -Virksemd er nú byrjað í tí sannføring, at øll neyðug stig eru tikin til tess at tryggja, at oljuleitingin fer fram á ein tryggan og umhøvrisvissnarligan hátt

segði lögmaður og helt fram:

- Nú verður bíðað í spenningi eftir fyrstu úrslitunum, sum verða tøk um fáar vikur. Verður rakt við olju í summar standa nógvir stórir spurningar fyrri framman. Er talan um nøgdir, ið gera oljuleitingina rakstrarverduga? Hvussu skal oljan takast upp? Eigur oljan at verða tikin í land í Føroyum? Og hvørji verða árinini á mentan, búskap, fiskivinnu og samfelagið annars spurdi lögmaður og segði, at hetta alt eru viðkomandi spurningar, sum landsstýrið arbeiðir við og sum størri dentur fer at verða lagdur á, um tað í heyst gerst neyðugt at ætla um hesi viðurskifti.

- Um kolvetni í framleiðsluverdum nógdum verður funnið á føroyska landgrunninum fer tað at føra til broytingar í føroyska samfelagnum - men neyðturvuliga ikki til tað verra. Tað er skyldan hjá myndugleikunum at byrgja upp fyrri, at ávirkanin endar við at avskepla okkara mál, mentan og samfelag.

Vit eiga tó hvørki at stúra óneyðugt ella kanna okkum bitan ov tíðliga segði lögmaður og vísti á, at boringarnar, sum nú fara fram á landgrunninum, eru tær fyrstu í eini røð, og komandi árinu verða fleiri brunnar boraðir. -Í okkara grannalondum eru oftast boraðir heilt nógvir brunnar áðrenn fyrsta veruliga oljuleiðin verður funnin. Tí kann tað tykjast sum hugmóð at rokna við, at olja verður funnin í summar. Og vit eiga at gera okkum greitt, at talan kann gerast um oljuleitingar heldur enn um oljuframleiðslu í mong ár enn.

Fyreikingarnar til oljuleiting hava longu víst seg at føra til eina munardygg dygdarmenning í føroyska vinnulívinum, sum styrkir okkum í altjóða kappingini og gevur neyðigan føreika at vinna sær nýggjar marknaðir.

Tjóvstarturin á ólavsøku

Fleiri túsund fólk byrjaðu ólavsøkuna longu fríggjakvøldið við at fara í konsert í Kommunuskúlagarðinum

ÓLAVSØKUKONSERT
Rúnar Reistrup

Tá klokkan leið út ímóti trý leygarmorgunin og Frændur sendu teir seinastu tónarnar út ígjøgnum hátalararnar, var Kommunuskúlagarðurin pakkaður av fólk, og fyriskiparin, Føroya Undirhaldstónleikarafelag, kundi hyggja aftur á enn eina sera væleydnaða ólavsøkukonsert.

Konsertin legði spakuliga frá landi við teimum meira friðarligu bólkunum og lætti so av álvara tá klokkan leið ímóti miðnætt, og fólk møttu upp at hoyra teir harðaru bólkarnar.



MC-Hár høvdu hesaferð nakin danskonufólk við á pallinum. Kropparnir vóru málaðir við føroysku litunum

Mynd: Jens K. Vang

MC-Hár reis upp úr gloymibókini aftur, og við góðari hjálp frá Terja Rasmussen, Róki Jacobsen og tveimum livandi føroyskum fløggum fekk hár bólkurin øgiligt lív í áhoyrarafjøldina. Terji Rasmussen, sum ikki hevur verið so konsertaktuellur seinnu árinu var aftur á pallinum seinni

um kvøldið, hesuferð við Frændum, sum eins og í fjór fingur heiðurin at enda konsertina við einari nakað longri framförslu enn hinir bólkarnir.

Hetta hóvaði áhoyrunum. Fremst stóðu fólk í trunna og skumpaðust og hoppaðu og sungu við av hjartans lyst. Aftanfyrri trunkan varð dansað og heilt har afturi stóðu fólk friðarliga og lurtaðu.

Regnið, sum summir av veðurmonnunum høvdu hótt við frammundan, kom ikki kortini undir konsertini. Onkuntíð sirmaði, men ongantíð so nógv at tað rak fólk inn undir skjól, men hjá nógvum bleiv sum vera man eitt sindur váttligt kortini.

Les ummæli av Ólavsøkukonsertini í Sosialinum í morgin.

PRÝÐISLUTIR
VIÐ MOTIVUM ÚR NORRØNU GUDALÆRUNI




Anker Eli Petersen hevur designað eina spennandi røð av prýðislutum við motivum úr norrønu gudalæruni. Her eru 2 motiv - fleiri eru at velja ímillum.

Prýðislutirnir verða latnir í gávusku við fittligum bóklíngi um hvønn einstakan prýðislut.

Eitt fráligt gávuhugskot - til studentin, føðingardagsbarnið, konfirmantin...



SMS - Tel. 353535 - Fax 353536 - www.3-arin.com - 3-arin@3-arin.com